

క్యాష్ బ్యాక్ ఆఫర్లతో అమెరికన్ రైతులను ఊలగొట్టే మోస్కోవీట్ కంపెనీ

ప్రపంచంలో సోయాబీన్లను ఎగుమతి జరిపే దేశాలలో అమెరికా రెండవ పెద్దదేశం. ఈ సంవత్సరం అమెరికా వ్యవసాయ సంక్షోభాన్ని ఎదుర్కొంది. ఇందుకు కారణం - అక్కడి రైతులు డిసెంబాతో తయారుచేయబడ్డ కొత్తరకాల కలుపు నివారణ మందులను పంటలకు వాడటం. ఈ డిసెంబా రకపు మందులు (కలుపు మొక్కల నివారణ) వాడటంవలన అవి పంటలకు హాని కలిగించాయని కలుపు నివారణ నిపుణులు, రైతులు చెబుతున్నారు. ఈ డిసెంబాతో చేయబడ్డ మందులు చల్లినపుడు ఆవిరైపోయి, సమీప ప్రాంతాలకు గాలిలో కొట్టుకుపోతున్నాయని తెలియజేస్తున్నారు.

మోస్కోవీట్ ఎక్స్టెండ్ బ్రాండ్ సోయాబీన్ విత్తనాలను అమ్ముతోంది. ఈ పంటలలో కలుపుమొక్కల నివారణకు 'ఎక్స్టెండ్ మేక్స్' అనే మందుతో వేవర్గ్రిప్ మందును కలిపి (ఈ మందును మోస్కోవీట్ తయారుచేసింది) సోయాబీన్ పంటలపై చల్లితే కలుపు మొక్కలను నివారించవచ్చునని మోస్కోవీట్ ప్రచారం చేస్తోంది. పైన చెప్పిన కలుపునివారణ మందులు కూడా డిసెంబా రసాయనపు ఆధారంతో తయారు చేసినవే!

ఇదేరకమైన డిసెంబా ఆధారిత మందులను డౌ డ్యూపాంట్, బిఎస్ఎఫ్-ఎస్.ఇ. కంపెనీలు కూడా అమెరికా మార్కెట్లో అమ్ముతున్నాయి. జన్యూవార్పిడి విత్తనాలతోపాటు, కలుపు నివారణ రసాయన మందులను అమ్ముకోవటంలో మోస్కోవీట్ పోటీ పడుతోంది.

మరోవైపున అమెరికాలోని వివిధ రాష్ట్రాలు డిసెంబా ఆధారిత కలుపు నివారిణి మందుల అమ్మకాలపై పలు ఆంక్షలు విధించేందుకు సంసిద్ధమవుతున్నాయి.

ఉత్తర డకోటా రాష్ట్రం, 2018 జూన్ 30 తర్వాత, వాతావరణం 85 డిగ్రీల ఫారెన్ హీట్ కు చేరిన అనంతరం, డిసెంబా ఆధారిత కలుపు నివారిణి రసాయనాలను నిషేధించేందుకు సిద్ధమవుతోంది. ఆరకంగా ఆ రసాయనాలు గాలిలో కొట్టుకుపోకుండా ఆ రాష్ట్ర ప్రభుత్వం నివారణ చర్యలు చేపట్టబోతోంది. మిస్సోరీ రాష్ట్రంలోని 10 కౌంటీలలో వెంటనే డిసెంబా ఆధారిత మందులపై 2018 జూన్ 1 నుండి; రాష్ట్రమంతటా 2018 జూలై 15 నుండి ఆంక్షలు విధించటానికి సంసిద్ధంగా వుంది. ఆర్కాన్సాస్ రాష్ట్రమైతే 2018 ఏప్రిల్ 15 నుండి డిసెంబా మందులు పంటలమీద చల్లటంపై కఠినమైన ఆంక్షలు విధించటానికి సిద్ధంగా వుంది. మిస్సోరీ రాష్ట్రం కూడా ఆంక్షలు విధించటాన్ని గురించి ఆలోచిస్తోంది.

అమెరికా యొక్క పర్యావరణ పరిరక్షణ ఏజెన్సీ, 2018లో రైతులు కనుక డిసెంబా ఆధారిత మందులు వాడదల్చుకొన్నట్లయితే వారు ప్రత్యేకమైన శిక్షణ పొందాలనీ, ఆ మందుల వాడకంపై-ఆ కంపెనీలు యిచ్చిన సూచనలు అమలుజరుపుతున్నామని నిరూపించే ఆధారాలను నమోదు చేయాలనే ఆంక్షలు విధించింది.

రైతులు శిక్షణ పొందాలనీ, డిసెంబా ఆధారిత మందుల వాడకంపై పరిమితులు అమలుజరపాలనీ, ఆంక్షలు విధించటంవలన, ఆ కలుపు మందుల ధరలు వాటిపై పెట్టాల్సిన ఖర్చు, మరింతగా పెరిగిపోయి, రైతులకు అననుకూలంగా వుంటుందని కలుపునివారణ నిపుణులు చెబుతున్నారు. ఇవన్నీ ఇలా వుండగానే మోస్కోవీట్ తన ఉత్పత్తులైన విత్తనాల, డిసెంబా రసాయనమందుల అమ్మకాలను విరివిగా పెంచుకో వటానికి "క్యాష్ బ్యాక్ ఆఫర్" పథకాలతో రైతులను ఊరిస్తోంది.

ఒక ఎకరానికి అవసరమైన డిసెంబా ఆధారిత మందు(మోస్కోవీట్ తయారీ) అమ్మకపు ధర 11 డాలర్లు. అయితే వాటినికొన్న వారికి 6 డాలర్ల మొత్తాన్ని వెనక్కు చెల్లిస్తానని అమెరికన్ రైతులను ఊరిస్తోంది. వాస్తవానికి ఆ అమ్మకపు పథకంలో - షరతులుంటాయి పేరిట రైతులను మోస్కోవీట్ ఉచ్చులోకి లాగుకొనే ప్రయత్నం యిది.

ఈ సంవత్సరం సోయాబీన్ రైతులు గత సంవత్సరానికి రెట్టింపు, అంటే 40 మిలియన్ల ఎకరాల ఎక్స్టెండ్ సోయాబీన్ పంటను వేస్తారని మోస్కోవీట్ అంచనావేస్తోంది. తన అమ్మకాలను పెంచుకోవటం కోసమే మోస్కోవీట్ ఈ "క్యాష్ బ్యాక్ ఆఫర్" పథకాన్ని ప్రకటించిందని రైతులు అనుకొంటున్నారు. ఉత్తర డకోటా యూనివర్సిటీకి చెందిన ఆండ్రూ థోస్టెన్సన్ అనే పురుగుమందుల నిపుణుడు ఈ సాంకేతికను వినియోగించుకోవటం వలన సోయాబీన్ ధరలు పెరిగి పోతాయని తెలియజేస్తున్నారు.

దిగుబడి పెంపుతో బడా సామ్రాజ్యవాద విత్తన సంస్థలు అటు పంట ఉత్పాదకవ్యయాన్ని పెంచటమే కాకుండా, యిటు ఆహార ధరలను పెంచేస్తూ, మరోవైపు ప్రాణాంతక రసాయనాలతో ఆహారాన్నీ, పర్యావరణాన్నీ కలుషితం చేస్తూ, తమ లాభాలను పండించుకొంటూ, మానవాళికి ఎనలేని హాని కలుగ జేస్తున్న వాస్తవానికి ఉదాహరణగా, ఈ మోస్కోవీట్ కంపెనీ "క్యాష్ బ్యాక్ ఆఫర్" పథకం యీ రోజున మనముందు వుంది.

ఇదే విధానాలను ఆ విత్తన, పురుగుమందు కంపెనీలు మనదేశంలో కూడా అమలుజరుపుతూ, మన రైతాంగాన్నీ, మన వ్యవసాయరంగాన్ని తీరని సంక్షోభంలోకి నెట్టివేస్తున్నాయి. - దీన్ని అభివృద్ధి అని ఎవరు చెప్పినా మోసమే అవుతుంది.

0000